



MALTA

QORTI CIVILI

PRIM' AWLA

ONOR. IMHALLEF

SILVIO MELI

Seduta tal-25 ta' Novembru, 2014

Citazzjoni Numru. 867/2001/1

John Formosa, u b'digriet datat is-6 t'Ottubru, 2014, l-atti gew minflok trasfuzi f'isem Anne Marie Baldacchino, Jacqueline Formosa, Monica Vella u Alexander Formosa stante l-mewt tal-istess John Formosa, Saviour Formosa, Doris mart Ronald Brincat

ahwa Formosa u Maria Rosaria sive Lucy mart l-istess John

Formosa, Giorgina mart Saviour Formosa u Ronald Brincat ghal kull interess li jista' jkollhom u b'digriet tat-13 ta' Novembru, 2001, il-gudizzju gie trasfuz minn Maria Rosaria sive Lucy Formosa fl-ismijiet ta' Anne-Marie mart Emanuel Baldacchino, Jacqueline mart Michael Formosa, Monica mart Philip Vella u Alexander Formosa sabiex ikompli l-kawza minflok Maria Rosaria sive Lucy Formosa li mietet fil-mori tal-kawza

VS

Lawrence Formosa

Il-Qorti,

- 1.0. Rat ic-citazzjoni datata l-17 ta' Mejju, 2001, li permezz taghha sintetikament esponew is-segwenti:
 - 1.1 Illi permezz ta' kuntratt in atti tan-Nutar Joseph Raymond Grech datat it-28 ta' Dicembru, 1963, il-konvenut fuq indikat kien akkwista b'enfitewsi temporanja ghal mitejn (200) sena, id-dar numru 9, Triq Ghar il-Lembi, Tas-Sliema, ghac-cens anwu u temporanju ta' mija u sitta u ghoxrin Lira (£126.00), liema koncessjoni bdiet tiddekorri mid-data tal-imsemmi att;
 - 1.2 Illi ghalkemm l-imsemmi konvenut kien deher fuq l-imsemmi att f'ismu proprju, kien fil-fatt agixxa bhala mandatarju "*prestanome*" ghan-nom u fl-interess ta' missieru u missier l-atturi cioè, Francis Formosa u martu Angela Formosa, (in vista tal-komunjoni tal-akkwisti bejniethom ezistenti), tant li:
 - 1.2.1. Il-prezz tal-akkwist u l-ispejjez tal-att thallsu mill-imsemmi Francis Formosa;
 - 1.2.2. L-imsemmi Francis Formosa kien sussegwentement waqqà l-fuq imsemmija dar u bena minflok sit terran u tmin (8) appartamenti bi flusu;

- 1.2.3. L-introjtju derivanti minn dawn l-appartamenti kien jigi ppercepit mill-imsemmija genituri tal-konvenut, l-imsemmija Francis u Angela konjugi Formosa, *stante* li din kienet proprjetà taghhom;
- 1.3. Illi l-atturi, il-konvenut, u othom Pauline Formosa li mietet xebba fis-17 ta' Marzu, 1992, kienu u huma l-unici ulied tal-imsemmija Francis u Angela konjugi Formosa li mietu rispettivament fit-22 ta' Novembru, 1988, u fit-22 ta' Lulju, 1998, kif ukoll il-kontendenti prezenti huma l-unici werrieta tal-istess konjugi Francis u Angela Formosa u ta' othom Pauline Formosa, f'ishma indaq bejniethom;
- 1.4. Illi wara l-mewt tal-imsemmi Francis Formosa din il-proprjetà dejjem giet ikkunsidrata mill-kontendenti bhala proprjetà tal-familija kollha tant illi:
 - 1.4.1. Tul dawn l-ahhar snin, il-kontendenti bnew sitt (6) appartamenti ohra fuq daww pre-ezistenti;
 - 1.4.2. Sa recentement l-attrici Doris Brincat flimkien ma' otha, il-mejta Pauline, kienet tiehu hsieb l-arredament u t-tindif tal-istess appartamenti;
 - 1.4.3. L-allokkazzjoni tal-linji tat-telefon ta' l-appartamenti *de quo* kienu fuq uhud mill-atturi, senjatament fuq John Formosa u Saviour Formosa;
- 1.5. Illi il-konvenut irrikonoxxa li l-imsemmija proprjetà tappartjeni lill-kontendenti kollha f'ishma indaq bejniethom;
- 1.6. Illi permezz ta' skrittura datata l-5 ta' Gunju, 1992, il-kontendenti ftehm li jaqsmu l-appartamenti – liema qasma ghada m'avveratx ruhha, (ara foll 15 *et sequitur*);

- 1.7. Illi l-konvenut qed jippretendi li l-appartamenti kollha mibnija fil-fond fejn qabel kien hemm id-dar numru 9, Ghar il-Lembi, tas-Sliema, huma proprjetà esklussiva tieghu;
- 1.8. Illi il-konvenut qiegħed jirrifjuta jersaq għall-att pubbliku relattiv biex il-proprjetà in kwistjoni tigi assenjata lill-kontendenti f'ishma indaqs bejniethom;
- 1.9. Illi għalhekk l-atturi kienu kostretti jadixxu din il-qorti biex il-konvenut ikollu l-opportunità jghid għaliex din il-qorti, prevja kull dikjarazzjoni necessarja u opportuna, m'għandiex:
 - 1.9.1. Tiddikjara li għalkemm fuq l-att tan-Nutar Joseph Raymond Grech datat it-28 ta' Dicembru, 1963, li permezz tieghu giet akkwistata b'enfitewsi temporanja għal mitejn (200) sena id-dar bin-numru 9, Triq Ghar il-Lembi, tas-Sliema, fejn il-konvenut Lawrence Formosa kien deher f'ismu proprju u akkwista l-imsemmi immobbli bhala mandatarju "*prestanome*" għan-nom u fl-interess ta' missieru u missier l-atturi cioè, Francis Formosa u martu Angela Formosa;
 - 1.9.2. Tiddikjara li l-kontendenti huma proprjetarji komuni tal-proprjetà mibnija fejn qabel kien hemm l-imsemmi fond numru 9 fit-triq indikata fil-paragrafu precedenti u bl-appartamenti sovrastanti għac-cens anwu u temporanju ta' mija u sitta u ghoxrin Lira Maltin, (LM126.00), għall-perjodu ta' mitejn (200) sena dekorribbli mit-28 ta' Dicembru, 1963, f'ishma indaqs bejniethom;
 - 1.9.3. Tordna lill-konvenut jersaq għall-pubblikazzjoni tal-att relattiv biex jassenja u jitransferixxi kwart (1/4) indiviz tal-imsemmija proprjetà lil kull wiehed u wahda mill-atturi;
 - 1.9.4. Tinnomina nutar biex jircievi u jippubblika l-att opportun u kuraturi biex jirraprezentaw lill-eventwali kontumaci fuq l-istess att;
 - 1.9.5. Bl-ispejjez kontra l-imsemmi konvenut;

2. Rat d-dikjarazzjoni guramentata annessa ma' l-istess citazzjoni fuq indikata, (ara foll 3);
- 3.0. Rat in-nota ta' l-eccezzjonijiet datata t-18 ta' Gunju, 2001, li permezz taghha l-konvenut sintetikament ecceppixxa s-segwenti:
 - 3.1. Illi l-azzjoni odjerna hi preskritta *ai termini* ta' l-artiklu 1224, 2140 u/jew 2143 tal-Kodici Civili;
 - 3.2. Illi l-azzjoni kompetenti lill-atturi kellha tkun dik tad-danni u interessi u mhux dik tal-esekuzzjoni effettiva jew ta' koercizzjoni specifika billi "*nemo potest precise cogi ad factum*";
 - 3.3. Illi l-atturi Maria Rosaria sive Lucy Formosa, Giorgina Formosa u Ronald Brincat m'ghandhom l-ebda interess f'din il-kawza, u ghalhekk, il-konvenut ghandu jigi liberat mill-osservanza tal-gudizzju fil-konfront taghhom;
 - 3.4. Illi bla pregudizzju ghas-suespost, fil-mertu, il-pretensjoni ta' l-atturi hi infondata u inventiera billi l-konvenut akkwista l-fond in dizamina *in nome proprio* u bi flusu;
 - 3.5. Salv eccezzjonijiet ulterjuri;
4. Rat id-dikjarazzjoni guramentata annessa ma' l-istess nota ta' l-eccezzjonijiet fuq riferita, (ara foll 25);

5. Rat id-digriet ta' din il-qorti diversament preseduta datata l-4 ta' Lulju, 2001, li permezz taghha l-istess qorti ordnat it-trattazzjoni tal-eccezzjonijiet rigwardanti l-preskrizzjoni fid-data hemm indikata, (ara foll 26), liema digriet kien ukoll ribadit fl-udjenzi sussegwenti, (ara foll 29 u foll 61);
6. Rat id-digriet tal-istess qorti riferita fil-paragrafu precedenti datat it-2 ta' Mejju, 2002, li permezz tieghu halliet il-kawza ghas-smiegh fuq il-mertu, (ara foll 62);
7. Rat il-verbal tal-partijiet datat it-2 ta' Gunju, 2005, li permezz tieghu infurmaw lill-qorti li kienu ddiskutew il-possibilita' ta' transazzjoni u li kienu ser jiltaqghu biex jaraw jilhqux bazi ta' ftehim, (ara foll 261, 265, 266 u 267);
8. Rat il-verbal datat it-18 ta' Mejju, 2006, li permezz tieghu il-qorti kienet infurmata li t-transazzjoni ma sehhitx, (ara foll 268);
9. Rat id-digriet taghha diversament preseduta datat is-16 ta' Jannar, 2007, li permezz tieghu, wara l-eccezzjoni sollevata mill-konvenut fid-9 ta' Novembru, 2006, (ara foll 271), iddekretat li tali eccezzjoni mhux applikabbli ghal kaz odjern u konsegwentement cahdet l-eccezzjoni hemm sollevata u ordnat il-prosegwiment tal-kawza, (ara foll 288);
10. Rat id-digriet tal-istess qorti diversament preseduta datat it-3 t'April, 2007, fejn ghar-ragunijiet hemm indikati u, wara li rat irikors appozitu, (ara foll 290), u r-risposta ghall-istess, (ara foll 296), irrevokat "*contrario imperio*" id-digriet taghha tas-16 ta' Jannar, 2007, riferit fil-paragrafu precedenti, (ara foll 300);

11. Rat id-digriet sussegwenti tal-istess qorti indikata fil-paragrafu precedenti datat is-6 ta' Gunju, 2007, (ara foll 303), fejn wara rikors appozitu datat it-12 t'April, 2007, (ara foll 301), laqghet it-talba tal-atturi biex jappellaw mid-digriet tat-3 t'April, 2007, indikat fil-paragrafu precedenti;
12. Rat ir-rikors tal-appell *de quo* datat l-24 t'Awwissu, 2007, (ara foll 306);
- 13.0. Rat is-sentenza tal-Qorti ta' l-Appell datata l-25 t'April, 2008, (ara foll 346 *et sequitur*), li permezz taghha, ghar-ragunijiet hemm indikati ddikjarat:
 - 13.1. L-appell ta' l-atturi irritu u null;
 - 13.2. Astjeniet milli tiehu konjizzjoni ulterjuri ta' l-appell, u
 - 13.3. Ordnat li l-atti tal-kawza jigu rimessi quddiem il-Prim' Awla tal-Qorti Civili ghall-fini tal-kontinwazzjoni tal-kawza;
14. Rat id-digriet taghha diversament preseduta datat il-21 ta' Meju, 2009, li permezz tieghu, fuq talba tal-partijiet, awtorizzat lill-istess biex jipprezentaw noti ta' sottomissjonijiet dwar l-eccezzjoni sollevata fl-udjenza tad-9 ta' Novembru, 2006, fil-modalità hemm indikata, (ara foll 367);

15. Rat in-nota t'osservazzjonijiet fir-rigward datata l-24 ta' Gunju, 2009, (ara foll 370);
16. Rat is-sentenza *in parte* ta' din il-qorti diversament preseduta datata l-20 ta' Jannar, 2011, li permezz taghha, ghar-ragunijiet hemm premessi, ordnat il-kontinwazzjoni tal-provi limitatament ghall-eredità ta' Francis Formosa (ara foll 389);
17. Rat ir-rikors tal-atturi datat is-26 ta' Jannar, 2011, li ghar-ragunijiet hemm esposti talbu li jkunu awtorizzati jappellaw mis-sentenza indikata fil-paragrafu precedenti, (ara foll 397);
18. Rat ir-risposta tal-konvenut ghar-rikors indikat fil-paragrafu precedenti datat il-15 ta' Frar, 2011, (ara foll 401);
19. Rat id-digriet taghha diversament preseduta datat it-12 ta' Meju, 2011, li permezz tieghu, ghar-raguni hemm esposta, cahdet it-talba, (ara foll 404);
20. Rat id-digriet taghha kif issa preseduta datat is-16 ta' Dicembru, 2013, li permezz tieghu, fuq talba appozita ta' l-abbli rapprezentanti legali tal-partijiet, awtorizzat lill-istess biex jittrattaw il-kaz bil-modalità hemm indikata, (ara foll 471);
21. Rat in-nota ta' sottomissjonijiet tal-atturi datata s-26 ta' Frar, 2014, (ara foll 472);
22. Rat in-nota responsiva datata d-9 t'April, 2014, (ara foll 483);

23. Ezaminat id-dokumenti kollha esebiti flimkien mad-dikjarazzjonijiet guramentati pprezentati u max-xhieda mismugha minn din il-qorti diversament preseduta;
24. Semghet ix-xhieda pprezentata quddiemha kif preseduta;
25. Semghet it-trattazzjoni orali tal-abbli rapprezentant legali tal-kontendenti:

Ikkunsidrat:

- 26.0. Illi l-fatti li taw lok ghall-procedura odjerna jistghu jigu sintetikament elenkati bil-mod segwenti:
 - 26.1. Illi permezz tal-kuntratt in atti tan-Nutar Dottor Joseph Raymond Grech datat it-28 ta' Dicembru, 1963, jirrizulta s-segwenti (ara foll 7):
 - 26.1.1. Illi l-konvenut Lawrence Formosa akkwista d-dar numru 9, Triq Ghar il-Lembi, tas-Sliema, libera u franka u taht is-segwenti kundizzjonijiet:
 - 26.1.1.i. Cens anwu u temporanju ta' mija u sitta u ghoxrin Lira (LM126.00), liema ammont jithallas bis-sena u b'lura, (*di posticipo*);

26.1.1.ii. Illi l-*canone* riferit fil-paragrafu precedenti jigi rivedut wara l-ewwel hamsa u sebghin (75) sena, u wara kull hamsin (50) sena;

26.1.1.iii. Illi l-enfitewsi temporanja hekk koncessa kienet ghall-perjodu ta' mitejn (200) sena mid-data tal-istess kuntratt, senjatament mit-28 ta' Dicembru, 1963;

Ikkunsidrat:

27. Illi l-atturi jikkontendu li l-konvenut Lawrence Formosa effettivament deher fuq l-imsemmi kuntratt t'enfitewsi fuq riferit bhala "*prestanome*" ghal missieru Francis u mhux kif hemm indikat fl-istess kuntratt;

Ikkunsidrat:

28. Illi ghandu immedjatament jigi sottolineat li tali allegazzjoni hi perikoluza hafna, anke ghall-atturi, *stante* li:

"Quoties in fraudum legis fit alienatio, non valet quod actum est";

Ikkunsidrat:

29. Illi stabbilit dan, hu issa indikat li jigu indirizzati l-eccezzjonijiet preliminari sollevati mill-konvenut rigwardanti l-preskrizzjoni, senjatament dawk rigwardanti l-artiklu 1224, 2140 u 2143 tal-Kodici Civili;

30.0. **L-artiklu 1224 tal-Kodici Civili:**

30.1. Illi sintetikament dan l-artiklu jistabbilixxi li f'kull kaz iehor mhux indikat fiz-zewg (2) artikli precedenti ghalih, (senjatament minhabba vjolenza, zball, eghmil doluz, stat t'interdizzjoni jew nuqqas t'età, meta ma jkunx hemm kawza jew meta jkun hemm kawza falza), il-jedd tal-azzjoni ta' rexxissjoni ta' obligazzjoni jaqà bil-preskrizzjoni eghluq hames (5) snin minn dak inhar li l-azzjoni tistà titmexxa;

30.2. Illi fir-rigward gie stabbilit is-segwenti:

30.2.1. Illi l-kuntratt attakkat mill-atturi hu datat it-28 ta' Dicembru, 1963;

30.2.2. Illi ghalhekk, l-atturi setghu jattakkaw l-istess kuntratt mid-data indikata fil-paragrafu precedenti;

30.2.3. Illi ghandu jkun abbondantement assodat li l-perjodu ta' hames (5) snin stabbilit mill-artiklu 1224 tal-Kodici Civili in dizamina hu ssuperat;

30.2.4. Illi konsegwentement, l-azzjoni odjerna ghar-rexxissjoni tal-kuntratt tat-28 ta' Dicembru, 1963, tirrizulta preskritta;

Ikkunsidrat:

31.0. L-artiklu 2140 tal-Kodici Civili:

31.1. Illi sintetikament dan l-artiklu jistabbilixxi li min *in bona fede* u b'titolu tajjeb jittrasferixxi proprjetà, jippossjedi haga immobbli ghal zmien ta' ghaxar (10) snin, jakkwista proprjetà taghha;

31.2. Illi fir-rigward ghandu jkun pacifiku:

31.2.1. Illi l-enfitewsi in dizamina ghaddiet f'idejn il-konvenut permezz tal-kuntratt datat it-28 ta' Dicembru, 1963;

31.2.2. Illi l-perjodu possessarju statutorjament impost gie abbondantement superat mill-konvenut *stante* li l-azzjoni odjerna giet intavolata hafna wara li skada l-perjodu hawn indirizzat;

31.2.3. Illi konsegwentement, l-azzjoni odjerna tirrizulta wkoll preskritta anke *ai termini* tal-artiklu in dizamina;

Ikkunsidrat:

32.0. L-artiklu 2143 tal-Kodici Civili

- 32.1. Illi finalment dan l-artiklu sintetikament jistabbilixxi li l-azzjonijiet kollha, kemm reali, personali jew misti, jaqghu bil-preskrizzjoni eghluq tletin (30) sena;
- 32.2. Illi *di più*, f'dan ir-rigward l-istess artiklu jissottolinea li l-ebda opposizzjoni għall-preskrizzjoni ma tistà ssir minhabba n-nuqqas ta' titolu jew ta' *bona fede*;
- 32.3. Illi l-perjodu stabbilit permezz tal-artiklu in dizamina gie wkoll abbondantement ipprovat stante li l-azzjoni odjerna giet intavolata fl-2001, għalhekk tmienja u tletin, (38), sena wara l-att hawn attackkat mill-atturi;
- 32.4. Illi konsegwentement, l-azzjoni odjerna tirrizulta wkoll preskritta fit-termini tal-artiklu *de quo*;

Ikkunsidrat:

33. Illi in vista tal-premess jirrizulta abbondantement assodat li azzjoni odjerna hi preskritta *ai termini* tat-tlett (3) artikli tal-Kodici Civili su riferiti;

Ikkunsidrat:

34.0. Illi fil-meritu ghandu sintetikament jinghad is-segwenti:

- 34.1. Illi l-atturi jallegaw li l-prezenza tal-konvenut Lawrence Formosa fil-kuntratt tat-28 ta' Dicembru, 1963, mhix kif hemm indikat, izda kien qed jidher biss bhala "*prestanome*" ta' missieru Francis;
- 34.2. Illi tali allegazzjoni ma tirrizultax mill-kuntratt in dizamina tat-28 ta' Dicembru, 1963;
- 34.3. Illi ovvjament hu però principju assodat fl-ordinament guridiku Malti li minn jallega jrid jipprova *stante* li "petitori possessionis non ei qui possidet, onus probandi incumbit";
- 34.4. Illi ghalkemm allegata, din ir-rabta bejn il-konvenut u missieru ma gietx ipprovata mill-atturi;
- 34.5. Illi lanqas ma jirrizulta l-ebda mandat jew prokura fir-rigward li tista' tipprova l-allegazzjoni tal-atturi – liema strumenti legali setghu facilment jigu redatti ghas-sodisfazzjon ta' kulhadd;
- 34.6. Illi ghalhekk, tenut kont ukoll tal-fatt li kuntratt pubbliku regolarment redatt hu prova tal-kontenut tieghu sa kemm ma jigix stabbilit mod iehor, jigi hawn ribadit li "contra scriptum testimonium, non scriptum testimonium non fertur";

34.7. Illi konsegwentement fin-nuqqas ta' mandat espress min missier il-konvenut favur l-istess konvenut biex jidher f'ismu u in rapprezentanza tieghu, din il-qorti m'ghandha l-ebda alternattiva hlief li tistrieħ fuq il-kuntratt espressament eseħbit in atti;

Ikkunsidrat:

35.0. Illi rigward l-allegazzjonijiet tal-atturi naxxenti mill-iskrittura privata datata l-5 ta' Gunju, 1992, (ara foll 15), għandu sintetikament jingħad is-segħwenti:

35.1. Illi l-iskrittura *de quo* hi fteħim li permezz tieghu il-konvenut hu indikat li kien akkwista c-cens temporanju għall-perjodu ta' mitejn (200) sena tal-fond numru 9, Triq Għar il-Lembi, tas-Sliema, għall-kundizzjonijiet hemm indikati, (ara foll 15);

35.2. Illi *di più*, jirrizulta espressament pattwit fl-istess skrittura, li l-imsemmi konvenut kien ser jikkoncedi "*grant*" b'titolu ta' subenfetewsi temporanja, l-arja tal-appartamenti hemm espressament indikati;

35.3. Illi għalhekk, il-koncessjoni ("*grant*") hemm riferita ssahħah il-feħma ta' din il-qorti li effettivament ir-realtà in dizamina hi dik kif redatta fil-kuntratt datat it-28 ta' Dicembru, 1963, u mhux tal-azzjoni odjerna minnhom intavolata;

35.4. Illi aktar minn hekk jigi innotat ukoll li omm il-kontendenti, li fiz-zmien tal-iskrittura kienet ghadha hajja, ma tiffigurax fl-istess skrittura, biex b'hekk tghin biex it-tezi tal-atturi li l-konvenut kien "*prestanome*" anke taghha, tkompli tikkrolla inesorabilmente;

Ikkunsidrat:

36.0. Illi rigward il-kwistjoni tal-funzjoni ta' "*prestanome*" tal-konvenut kif allegat mill-atturi jigi sottolineat sintetikament is-segwenti:

36.1. Illi skont **is-sentenza tal-Qorti tal-Appell fl-ismijiet Professur Anthony J. Mamo *nomine* vs Charles Sant Fournier *nomine* datata it-2 ta' Mejju, 1957, (Volume XLI - 30)** jinghad is-segwenti:

"... il-"*prestanome*" li jkun gie verbalment kostitwit mandatarju hu fl-obbligu li jaddivjeni ghall-formalità tal-att pubbliku biex minnu jkun jirrizulta *di fronti* ghat-terzi li dak l-akkwist, apparentement maghmul mill-mandatarju f'ismu proprju, kien fir-realtà gie maghmul ghall-mandant tieghu; u jekk il-mandatarju ma jottemporax ruhu ghal dan l-obbligu, huwa jista' jigi kostrett mill-mandant ghall-ezekuzzjoni specifika ta' dak l-obbligu tieghu li jittrasferixxi lill-mandanti il-fondi akkwistati f'ismu proprju, (Vol. XXVIII - I – 60; XXVII – I – 350);

“Gie ritenut mill-Qorti tal-Appell (24.4.1931 in re “**Galea vs Gauci**”) illi l-att pubbliku ta' rikonoxximent, li bih il-mandatarju li jixtri ghan-nom tal-mandant hu fl-obbligu li jaghmel biex bih jigi di fronti t-terzi li l-akkwist li kien ghamel fir-realtà kien sar fl-interess tal-mandant, “debba assumere la forma di trasferimento per la necessità dell'atto pubblico che deve costituire il titolo di ogni proprietà di stabili”

Ikkunsidrat:

37.0. Illi tenut kont tad-duttrina fuq enuncjata jigi sottolineat is-segwenti:

- 37.1. Illi l-atturi jallegaw li l-konvenut kien deher fil-kuntratt tat-28 ta' Dicembru, 1963, fuq riferit, (ara paragrafu wiehed punt wiehed, (1.1.), aktar qabel), bhala “*prestanome*” ghan-nom u fl-interess ta' missieru, (ara paragrafu numru wiehed punt tnejn, (1.2.), aktar qabel);
- 37.2. Illi din l-allegazzjoni tal-atturi hi robustement michuda mill-konvenut;
- 37.3. Illi nonostante l-allegazzjoni tal-atturi fir-rigward dawn naqsu li jippruvaw l-istess allegazzjoni taghhom;
- 37.4. Illi l-konvenut jinsisti li fl-att in dizamina fuq riferit, (ara paragrafu numru sebgha u tletin punt wiehed, (37.1.), aktar qabel), hu agixxa “*in nome proprio*” u bi flusu, (ara foll 25);

37.5. Illi l-att pubbliku riferit fil-kawza **Mamo noe. vs Sant Fournier noe.** (ara paragrafu sitta u tletin punt wiehed, (36.1.), aktar qabel, liema att hu *conditio sine qua non* ghall-validità tal-istess fil-konfront ta' terzi, ma jirrizultax li qatt gie redatt;

37.6. Illi *di più* jirrizulta minflok assodat li l-indikazzjonijiet kollha fir-rigward jindikaw li l-konvenut agixxa f'ismu proprju u f'isem hadd aktar;

Ikkunsidrat:

38.0. Illi tenut kont tas-suespost din il-qorti mhix sodisfatta li l-atturi ippruvaw il-kaz taghhom skont il-ligi u konsegwentement:

DECIDE:

38.1. Filwaqt li tirrespingi t-talbiet kollha tal-atturi;

38.2. Takkolji l-eccezzjonijiet kollha tal-konvenut;

38.3. Bl-ispejjez kollha ta' din il-procedura kontra l-atturi fuq indikati.

< Sentenza Finali >

-----TMIEM-----